

శ్రీ

మధ్యమవ్యాయోగము

(బాసకృతికిఁ దెలుఁగు)

ACC No. 13416



ర చ యి త

‘ వ్యాకరణవిద్యాప్రవీణ ’ ‘ ఉభయభాషాప్రవీణ ’

‘ సాహిత్యలక్ష్కర ’ ‘ సహస్రావధాని ’

పోతుకుచ్చి సుబ్రహ్మణ్యశాస్త్రి

తె న లి

1983

సర్వస్వామ్యములు గ్రంథకర్తవి

ప్రథమముద్రణము

దుందుభిపాలునమాసము

వెల : రూ. 5-00

ప్రాప్తిస్థానము :


పోతుకుచ్చి సుబ్రహ్మణ్యశాస్త్రి

శ్రీశ్రీనివాసభవనశ్రీ నెం. 22-7-7

మోటుపల్లివారిపీఠ

కొత్తపేట-తెనాలి (A. P.)

ముద్రణము : బాబా అర్జున్ పరిమళార్జున్-తెనాలి



పోతుకుచ్చి సుబ్రహ్మణ్యశాస్త్రి
(కృతి సమర్పయిత)

కృతి సమర్పణము

(పితృదేవునకు)

గీ. శమదమాదులు నీసొమ్ము శాంతమూర్తి
వీ వనుచుఁ బల్కె వినుచుందు వీరు వారు
చూచుభాగ్యంబు లేదని స్రుక్కుచుందు
పేంకటప్పాఖ్య : పితృదేవ ! వినతులయ్య :

గీ. మరణదినములు పలికెడు మంచిచెడుగు
లనుచుఁ బెద్దలు వచియింతురయ్య : పేతె
ప్రస్తుతింపంగని నేల ? ప్రస్తుతించు
బరమశివునిఁగ శివరాత్రిమరణ మదియె :

కం. 'పితృదేవో భవ'—యని తా
శ్రుతి పలుకునుగాన వేదచోదితధర్మ
వ్రత మిది దీనికి నోచని
కృతములు నా వయ్యెఁ దండ్రీ : యీజన్మమునన్.

కం. పితృదేవా ! యందులకయి
కృతిపుష్పార్చన మొనర్చి కృతపితృసేవా
వ్రతి నయ్యెద నని తలఁచితిఁ
గృతి యిది గొని చేయు నన్నుఁ గృతకృత్యునిఁ గా.

ప రి చ య ము

భాసురడు

‘కావ్యేషు నాటకం రమ్యమ్’ ‘సందర్భేషు దశరూపకం శ్రేయః’ అని యభిజ్ఞాలసూక్తి. కవిత్వమునకుఁ బరాకాష్ఠ యనఁ దగినది నాటకము. ‘నాటకాంతం కవిత్వం’ మృనినారు పెద్దలు. అందులకే కావలయు : సంస్కృతమున దృశ్యకావ్యరచనకే తల యొగ్గి పెద్దల మన్ననల నందికొనినాడు భాసమహాకవి.

ఈ కవివర్యుఁడు వ్రాసిన రూపకములు చాలఁ గలవు. అందుఁ బదుమూఁడు రూపకము లిప్పటికి దొరకి ప్రకటితము లైనవి. ఇందు భారత రామాయణ హరివంశ మూలకములు గొన్ని, బృహత్కథా మూలకములు మఱికొన్ని.

భారతకథామూలకము లాఱు- 1. మధ్యమవ్యాయోగము, 2. దూత వాక్యము, 3. దూతఘటోత్కచము, 4. కర్ణభారము, 5. ఊరుభంగము, 6. పంచరాత్రము. రామాయణకథావలంబకములు రెండు- 1. అభిషేకము, 2. ప్రతిఘ. హరివంశముపై నాధారపడినది యొకటి. 1. బాలవరితము. బృహత్కథామూలకములు నాలుగు- 1. ప్రతిజ్ఞాయోగంధరాయణము, 2. స్వప్నవానవదత్తము, 3. అవిమారకము, 4. చారుదత్తము. ‘కిరణావళి’ మున్నగునవి యింకను సరిగాఁ గానరాక యసూర్యంవశ్య లై యున్నట్లు పరిశోధకుల పరిశోధనలు తెలియఁ జెప్పుచున్నవి.

భాసుడు పతాకాస్పష్టియం దనన్యసామాన్య ప్రతిభావిలాసము గల కవివతంసము. భట్టబాణుడు భాసునివై శిష్ట్యమును జాటుచు 'సూత్రదార కృతారమై, ర్నాటకై ర్భహుభూమికైః, సపతాకై ర్యశో లేభేభాసో దేవకులై రివ' అని యీతనినిఁ బ్రశంసించినాడు. పతాకాస్పష్టి లేని రూపకము రూపకమే కా దనినా రాలంకారికులు- 'ఏకమపి పతాకాస్థానకం నాట్యకావ్య స్థాలజ్ఞరణమ్, కింపున ర్వే త్రిణి చత్వారి వాఏత ద్విహీనం రూపకం న కార్యమ్' అని నాట్యదర్పణము. పతాకాస్థానకమునకు లక్షణ మిట్లున్నది - 'ప్రస్తుతాగస్తు భావస్య, వస్తునోఽన్యోక్తి సూచకమ్, పతాకాస్థానకమ్' (దశ. 1 పరి. 14 శ్లో.). ప్రాకరణిక మగు భవిష్యదితివృత్తమున కన్యోక్తిచే సూచన జరగిన నది పతాకాస్థానకము. ఇది సామాజికులకుఁ జమత్కారముఁ గలిగించుచు విస్మయావహ మై యానందానుభూతి నొనఁగును. భీమఘటోత్కచులనంబద మీవ్యాయోగము నందుఁ బతాకాస్థానకము. ఘటోత్కచుఁడు భీమునిపుత్రుఁ డగుట యీతనిమాటలవలన భీమునకు శ్రోతలకుఁ దెలియ నై నది. ఘటోత్కచు నకుమాత్రము మధ్యముఁడు భీముఁ డగుట తెలియరాలేదు. ఘటోత్కచుని వృత్తము భీముఁడు తెలిసియుఁ దెలియనియట్లే నటించుచు ఘటోత్కచునితో సంభాషించును. విదితేతివృత్తు లగు సభాస్థారుల నిది యాశ్చర్యచకితులఁ జేయుచు నానందాభిలో నోలలాడించును. సర్వరససారభూతము లిట్టి సంనివేశము లనినారు రసజ్ఞు లగుసహృదయులు. ఇవి యీకవి కప్రయత్న లభ్యములు. ఇవిగాక, యాయాపాత్రలకు నముచితము లగు పౌశీల్యాటలు, వానివై విధ్యము, వాని కగు మహోత్తమాదర్శములు, ప్రదర్శనయోగ్య మగురీతిని రూపకమున వాని కగు చక్కని కూర్పు, తదనుగుణ

మగుభాషాసందర్భములు, నడ్డు లేని కథాగమనము భాసునిచేతిలోనివి. అందులకే రూపకరచనలో నీతఁడు గడించినకీర్తి మఱియొకరి కెవ్వరికిని రాలేదు. ఒకమహాకవి యిందులకే యీతని నిట్లు ప్రశంసించినాఁడు -
 ‘సువిభక్తముఖాద్యజ్ఞైర్వ్యక్తలక్షణవృత్తిభిః | పరేతోఽపి స్థితో భాసః |
 శరీరే జైవ నాటకైః’ (అని).

ఇంత యేలః కాళిదాసునివంటిమహాకవి యీతని నాటకముల కైన విఖ్యాతినిఁ గాంచి నాటికాలమునఁ దననాటకప్రచారమును శంకించుచు ‘ప్రథితయశసాం భాస సౌమిల్ల కవిపు త్రాదీనాం ప్రబన్ధా నతిక్రమ్య వర్తమానకషేః కాళిదాసస్య క్రియాయాం కథం బహుమానః ? ‘పురాణ మిత్యేవ న సాధు సర్వం....’ అనురీతిని వాపోయినాఁడు (చూ. మాళ వికాగ్నిమిత్ర ప్రస్తావన). ఈ భాసునియనుకరణము లెన్నో కాళిదాసుని కవితయందుఁ గానవచ్చును. కవికులతిలకునకు భాసునియందుఁ గల యాదరాతిశయము నివి తెల్పి సంస్కృతవాఙ్మయమున వాల్మీకివ్యాసుల తరువాతిస్థానము భాసునిదే యని యను చున్నవి. ‘....నాటకేషు శకున్తలా....తత్ర శ్లోకవత్సుప్తయమ్’ అని పేరెన్నిక గన్న నాలుగు శ్లోకములలో నొకటి యగు ‘పాతుం న ప్రథమం వ్యవస్యతి జలం యుష్మా స్వపీతేషు యా | నా దత్తే ప్రియమణ్ణనాఽపి భవతాం స్నేహేన యా వల్లవమ్....’ అనునది చాలవఱకు భాసుని ననుకరించి సాగినదియే : ‘యస్యాం న ప్రియమణ్ణనాఽపి మహిషీ దేవస్య మన్తోదరీ | స్నేహా ల్పమృతి వల్లవాన్....’ (అభిషేకము-3. 1.) అనినాఁడు భాసుఁడు. ఇట్లే ‘చక్రారవజ్జ్వరివ గచ్ఛతి భాగ్యవజ్జ్వరః’ అని (స్వప్న. 1. 4.) ‘నీచై ర్గచ్ఛ త్యుపరి చ దశా చక్రనేమిక్రమేణ’ అని (మేఘ. 2. 49). ఇట్లే

మఱికొన్ని యనుకరణములుగూడఁ గానవచ్చు చున్నవి. వేఱుగా నిఁక భాసకవికి మన ప్రశంసలతోఁ బని లేదు.

ఈతని కాలమును విమర్శకులు చాలమంది బహుముఖములఁ జర్పించి బహువిధములు గా నూహించిరి. మహామహోపాధ్యాయ శ్రీ తరువగణపతిశాస్త్రిగా రీతఁడు క్రీ. శ. పూర్వము 5 శతాబ్దివాఁడని నిరూపించిరి. అదియే సముచిత మగునిర్ణయ మని తోచినది. ఈతని ప్రకృతగ్రంథమును గూర్చి యిఁక ముచ్చటించెదను.

మధ్యమవ్యాయోగము

కావ్యములు - దృశ్యకావ్యములు, శ్రవ్యకావ్యములు అను రీతిని రెండువిధములు గా విభజింపఁబడినవి. దృశ్యకావ్యములకు 'రూపకము' అనునది మఱియొకపేరు. నటులయందు రామాదిరూపారోపణ మిందు జరగును గావున నివి రూపము లైనవి. రూపములే రూపకము లనఁబడినవి స్వార్థికకప్రత్యయాంతము లయి. ఈరూపకములను లాక్షణికులు పదిఁగాఁ బరిగణించిరి. అందు 'వ్యాయోగము' గూడ నొకటి - 'నాటక మథ ప్రకరణం, భాణ వ్యాయోగ సమవకార డిమాః। ఈహమ్మ గాఙ్కా వీధ్యః। ప్రహసన మితి రూపకాణి దశ'(సాహి. 6 పరి. 3 శ్లో.). వ్యాయోగమునకు లక్షణ మిట్లున్నది - 'ఖ్యాతేతివృత్తే వ్యాయోగః। స్వల్పవృత్తిజననంయుతః। హీనో గర్భవిమర్శాభ్యాం। నరై ర్భూభి రాశ్రితః। ఏకాఙ్కశ్చ భవే దప్రీనిమిత్తసమరోదయః। కైశికీవృత్తి రహితః। ప్రఖ్యాత స్తత్ర నాయకః॥ రాజర్షి రథ దివ్యో వాభవే

ద్వీరోద్ధత శ్చ సఃసఃస్య శ్చజ్ఞార కాన్తేభ్యఃఇతరే ఒత్తాన్గినో రసః
(సాహి. 6 పరి. 231, 232. 233 శ్లో.).

ఇందు ద్వీరోద్ధతుఁ డగు మధ్యముఁడు (భీముఁడు) నాయకుఁడు.
పీఠము రసము. అతని యుత్సాహము స్థాయి. ప్రవతినాయకుఁడు
ఘటోత్కచుఁడు. (స్వ) ధర్మరక్షణనిమిత్తము గా వీ రిరువురకు యుద్ధము
జరగినది. ‘మాతృదేవో భవః’ అనుశ్రుతి ననుసరించి మాత్రాజ్ఞా
పరిపాలనము పుత్త్రధర్మ మనుచు బ్రాహ్మణహత్యకుఁ గడఁగినాఁడు
ఘటోత్కచుఁడు. బ్రాహ్మణుఁడు శరణుచొరఁగా భీముఁడు క్షత్త్రధర్మము
(స్వధర్మము) అగు శరణాగతరక్షణమునకుఁ బ్రయత్నపడి, మధ్యమునకు
(బ్రాహ్మణకుమారునకు) మారుగా మహోత్సాహముతోఁ ద న్నర్పించి
నాఁడు. స్వధర్మపరిపాలమున సఫలుఁ డైనాఁడు. ఘటోత్కచుఁడును
భీమునిఁ గొనిపోవుట కాతనితో యుద్ధ మొనర్చి తన ప్రయత్నము
విఫలము గాఁగా ధర్మము వదలి దైన్యమును సైతము వహించి, మాత్రాజ్ఞా
పరిపాలన మను స్వధర్మ (పుత్త్రధర్మ)రక్షణమున జాగరూకుఁ డైనాఁడు.
కేశవదాసు, తత్పుత్రులు, భీమసేన ఘటోత్కచు లనువా రాఱుగురు
(పురుషులు) చేరి యీకథను నిర్వహించినారు. ఇందు - హిడింబ,
బ్రాహ్మణి యనువా రిద్దఱే స్త్రీ పాత్రలు. నాయకుఁడు భారతేతిహా
సప్రఖ్యాతుఁ డైన చంద్రవంశ్యుఁ డైన రాజు. కరుణ భయాన కాద్భుత
వీభత్స రౌద్రము లిందు బ్రాహ్మణ కుటుంబమును భీమఘటోత్కచులను
యుద్ధాదివర్ణనలను దమ కాశ్రయములఁ గాఁ జేసికొని యంగరసములుగా
పొగినవి.

ఇక వ్యాయోగమునకు లక్షణము చెప్పినవా రందఱును 'ఖ్యాతేతివృత్తే వ్యాయోగః' అని యను చున్నారు. ఈ కథావస్తువు చాల వఱకుఁ గవికల్పితమే యగుటనుబట్టి 'ఉత్పాద్య' మనియే దీని ననవలయును. ఐనను - ధౌమ్యుఁడు పాండవ పురోహితుఁ డగుట, భీమసేనుఁడు 'మధ్యమ' పదవ్యవహార్యుఁ డగుట, హిడింబా ఘటోత్తరులు భీముని సతీకుమారు లగుట, పాండవులు ద్యూతపరాజితు లై యరణ్య వాసమున మునుల ట్లాశ్రమవాసు లగుట-ము న్నగునంశము లేతదుత్పాద్య (కథా) వస్తుసౌధమునకు మూల స్తంభము లనఁ దగినవి. ఇవి భారతేతిహా సప్రఖ్యాతము లగుట నేతదాశ్రయము గాఁ గవికల్పిత మగు బ్రాహ్మణ వృత్తాంతముగూడ నొపచారికముగాఁ (లాక్షణికముగా) బ్రఖ్యాత మైన దనవలయును. మధ్యమ వ్యాయోగ వ్యాఖ్యానమున-మహామహోపాధ్యాయ, శ్రీ తరువగణపతిశాస్త్రిమహోదయులు - ధనికుని వ్యాయోగలక్షణమును దీనియందు సమన్వయించుచు 'ఖ్యాతేతి వృత్తః' అనునెడఁ దూష్టింభావమునే వహించిరి. వీరియాశయ మేమో తెలియదు. ఒకేదినమందు నడవఁగల కథ గల యేకాంకరూపక మిది. ఇట్లు సలక్షణ మిది యై వ్యాయోగ మనిపించు కొనినది.

+ వ్యాఖ్యాన మిట్లున్నది - 'అస్య రూపకస్య 'మధ్యమ' ఇతి సంజ్ఞా 'మధ్యమవ్యాయోగో వ్యవసిత ఇతి గ్రన్థానే లేఖనాత్, నాయకస్య భీమస్య బహుప్రకారం మధ్యమత్వం వక్ష్యతే. తేన

‘మధ్యము’ డనునది భీమునకు సంజ్ఞ. సంజ్ఞలు ‘రూఢములు’ గాను
 ‘యోగరూఢములు’ గాను నిర్దిష్టములు. భీమునకు ‘మధ్యము’ డనునది
 +
 యోగరూఢ మగు మహాసంజ్ఞ యని భాసమహాకవి. సంస్కృతభారతమున

తన్నామ్నాః సస్య వ్యవదేశ్యత్వం యజ్ఞతే చఃఖ్యాతోద్ధత
 నాయకత్వాత్ వీరరసత్వా దత్రీనిమిత్తసంగ్రామత్వా దేకాక్షత్వా
 దృహుషరుషయుక్తత్వా చ్చ రూపక మిదం వ్యాయోగ ఇ
 త్యుచ్యతే। య దాహ ధనికః - ఖ్యాతేతివృత్తో వ్యాయోగః।
 ఖ్యాతోద్ధతసరాశ్రయః। హీనో గర్భవిమర్శాభ్యాం । దీప్తా
 స్సృష్టిర్నిమవ ద్రసాః॥ అత్రీనిమిత్తసంగ్రామోః జామదగ్న్యజయే
 యథా। ఏకాహచరితైకాజ్ఞో । వ్యాయోగో బహుభి ర్నరైః’
 (దశరూ. 3.) (అని). ‘వ్యాయోగ’ శబ్దమునకు - ప్రతా. రత్నా.
 వ్యాఖ్య‘వ్యాయుజ్యస్తేఽస్మిన్ బహవః పురుషాః’ ఇతి‘వ్యాయోగః’
 అని వ్యుత్పత్తి చెప్పినది. వ్యాయోగకథకు బహుపురుషసంఘటన
 చాల ముఖ్య మనుట నిది తెలుపును. అందులకుఁ గొఱత
 లే దిందు.

- + “మధ్యమః పశ్చాత్తానాం । పార్థివానాం చ మధ్యమః ।
 భవే చ మధ్యమో లోకే । సర్వకార్యేషు మధ్యమః ॥
 మధ్యమోఽహ మవధ్యానా । ముత్స్యిక్తా నాం చ మధ్యమః।
 మధ్యమోఽహం క్షితే ర్భద్ర । భ్రాతృణా మపి మధ్యమః”
 (చూ. 28, 29 శ్లో.) (చూ. నాయనువాదము 28, 29 ప.)

వ్యాస భగవానుడుగూడ(పాండవ)మధ్యముడు భీముఁ డగుటను దెలుపుచు
 'పాండవమధ్యముఁ' డనినాడు భీముని- 'అయం బలవతాం శ్రేష్ఠః ।
 కుస్తీపుత్రో వృకోదరః । మధ్యమః పాణ్డుపుత్రాజ్ఞాం । నికృత్యా స
 నిగృహ్యతామ్' (ఆది. 128 ఆ. 27 శ్లో.). ఇట్లే 'తం మ మాచక్ష్య
 వాఙ్మయః కథ మధ్య వృకోదరః । అస్తే పరిఘబాహు స్స । మధ్యమః
 'పాణ్డువో బలీ' (ఉద్యో. 90. ఆధ్యా. 27 శ్లో. మొ.). ఇత మన యాంధ్ర
 మహాభారత కర్త వాగనుశాసనుడు నన్నయ భానుఁడట్లే నిరుపవద మగు
 'మధ్యమ' శబ్దముతో భీముని వ్యవహరించి యిది యీతనియందు రూఢ
 మనినాడు- 'క్రమమునఁ బండిత్యపరాక్రమగర్వములందుఁ గడుఁ
 బ్రగల్భుండవు మధ్యమ నీ చెప్పినయది కా । ర్యమ యయినను ధీరబుద్ధి
 వై విను మనఘా !' (ఆం. భార. ఆర. 1 ఆ. 267 ప.). ధర్మరాజుమాట
 యిది. ప్రాసస్థానమందు సంఘటిత మైన దిది. ఇట్లే యీ పర్వము
 నందే మఱియొకచో- '....మదగజంబువోలె మధ్యముండు....'
 (ఆర. 3 ఆ. 312 ప.) అని యున్నది. ఈ పర్వమునందే నాల్గవయా
 శ్వాసమున - 'ఉక్కిఱి యిట్లు మధ్యము మహోగ్రశరంబులు దాఁక
 నోర్వ కా । రక్కిను లెల్ల....' (ఆర. 4 ఆ. 11 ప - మొ.). వ్యాసమహా
 భారతమునఁ గృతభూరిపరిశ్రమ లై తమ పరిశ్రమమునకు నిదర్శనము
 గా భాసనన్నయలు భీముని మధ్యముఁ డనినారు. ఈ మధ్యముఁడు దీనికి
 నాయకుఁడుగాన నాయకునిపేరితో నిదియు 'మధ్యమ' మైనది. మధ్యమ

(నామక) మగు వ్యాయోగ మిదిగాన 'మధ్యమవ్యాయోగ' మిది. ఈ నామమందు మతియొకచమత్కృతినిఁ గూడ కథాస్ఫోరకము గా నహృదయ హృదయావర్జక మగురీతినిఁ బొందుపఱచినాఁడు శ్లేషభంగిని భాసుఁడు ఁదు భీముఁడే కాక బ్రాహ్మణుని రెండవకుమారుఁడు గూడ మధ్యమ నాముఁడు. అందులకే యాతనిఁ బిలువ భీముఁడు వచ్చుట యాకస్మిక మగు నొకయద్భుతసంనివేశము గాఁ దటస్థించిన దిందు. ఈ మధ్యము లిద్ద టిందుఁ గూడి కథను సాగించి కథ పీరిదే యనునట్లు ప్రాధాన్యము వహించినారు. దానినే - 'మధ్యమ శ్చ మధ్యమశ్చ-మధ్యమో'. తయోః వ్యాయోగః-మధ్యమవ్యాయోగః' అనువ్యుత్పత్త్యంతరముతోఁ దెలిపినాఁ డీకవి.

భీముని (పాండవ) మధ్యమత్వమునుగూర్చి శ్రీ తరువగణపతిశాస్త్రి మహోదయులు తమవ్యాఖ్యలో విశదపఱచినారు క్రిందివిధము గా- 'పాణ్డవ మధ్యమస్య - పాణ్డవేషు మధ్యమస్య । యద్యపి భీమార్జుననకులా త్రయోఽపి మధ్యమాః । తథాఽపి తేషు ప్రాథమ్యాత్ భీమసేన ఇహ మధ్యమో గృహ్యతే' (అని). విమర్శకులు చాలమంది భీముని (పాండవ) మధ్యమత్వమును శంకించుచు, శంకాసమాధానము లే వేవో యుట్టంకించుచున్నారు. పరిశీలించిన - (పాండవ) మధ్యముఁడు భీముఁ డగుట కింతటిచర్చాసందేహము లావశ్యకములే కావు.

'పాండవ' శబ్దమునకుఁ బొందునిపుత్త్రు లర్థము. అప్పుడు పొందుపుత్త్రత్వము (పొందుపుత్త్రు లగుట) 'పాండవ' శబ్దమునకుఁ

బ్రవృత్తి నిమిత్తము (అనఁగా) పాండునిపుత్రులైనవారియందెల్ల నిది ప్రయుక్తము గావచ్చు నన్నమాట : అట్లే ప్రయుక్తమైన దిది భారతాదులలో. అందులకే - ధర్మరాజు, భీముఁడు, అర్జునుఁడు, నకులుఁడు, సహదేవుఁడు-అనునువా రందఱును, లేక యిందొక్కరును లేక యిద్దఱును, లేక ముగ్గురును - అనురీతిని వివక్షాభీనము గా దీనికిఁ బాండుసుతు లర్థమగుదురు. ధర్మజభీమార్జునులు పాండవశబ్దవాచ్యులు గా వివక్షించినప్పుడు, వీరిముగ్గురిలో మధ్యముఁడు (నడిమివాఁడు) భీముఁడై (పాండవ మధ్యముఁడు) మధ్యముఁడు భీముఁడగును. ఐదుగు రర్థమనిన - 'మధ్యముఁ' డర్జునుఁడు కావచ్చును. కాని చాలవఱకు భీమునినే (పాండవ) 'మధ్యముఁ' డనుట భారతాదులలోఁ గానవచ్చును : భాసుఁడందులకే కావలయు : 'న తావ దవరః' (నాకంటె మధ్యముఁడు నిజముగా మఱివఁడును లేఁడు) అని వచింపఁ జేసినాఁడు భీమునిచేత. ఈ 'మధ్యమవ్యాయోగ' నామకరణము భాసుని కైన యగాధభారతపరిశోధనాపారంగతత్వమును దెలియఁ జెప్పిన దనుటకు సందియము లేదు. అప్రకృతమైనను నా భారత ప్రకృతపరిశోధనమువలన నేఁడు నాకుఁ దెలియవచ్చిన యొకవిషయ మిట ముచ్చటంపక తప్పదు. ఎందఱో విమర్శకులు తిక్కనసోమయాజి 'కుంతీసుతమధ్యమునిఁ' గా నర్జునుని వచించుట ప్రమాదమని యాతని పాండిత్యమును శంకించు చున్నారు. ఇంతవఱకు దానికి సరి యగు సమాధానమే లభింప లే దనవచ్చును. ఇంక దానికి సమాధాన మిది. పృథ - కుంతి. ఆమెపుత్రులు పార్థులు. వారు న్యాయ్యముగా - ధర్మజ భీ మార్జునులు. ఐనను బాండవుల నందఱును (నకుల సహదేవులతోఁ గూడఁ గలపి). పార్థులఁ గాఁ గొంతేయులఁ గా

సంస్కృతభారతము వ్యవహరించు చున్నది చాలపట్టులందు(చూ.) 'తేషా
 మనుజసింహానాం । పశ్చాన్నా మమితౌజసామ్ । బభూవ కృష్ణా సర్వేషాం
 పార్థావాం వశవర్తినీ' (ఆది. 213 అధ్య. 2శ్లో.) - వ్యాసుడే యి
 'పశ్చాన్నామ్-పార్థానామ్' అని ('పార్థులు' ఐదుగు రగుట) విశదపఱచినాడె
 గాన - ఇత నా వ్యాఖ్య కిట నవకాశము శూన్యము. 'కౌన్తేయ' శబ్దమున
 గూడఁ బాండవు లైదుగురియం దిట్లే వ్యాసభగవానుఁ డుపయోగించు
 గమనింపవలసి యున్నది - 'తతో ఓహం ప్రేషయిష్యామి । ధృతరాష్ట్రస
 శీఘ్రగాన్ । అగమిష్యన్తి కౌన్తేయాః । కున్తీ చ సహ కృష్ణయా
 (ఆది. 206 అధ్య. 26 శ్లో.) (దుష్టునిమాట లివి) 'కౌన్తేయ' శబ్దము
 పంచపాండవులను జెప్పు చున్నదియే : ఇట్లే - (వన. 144 అధ్య
 19శ్లో. మొ.). ఐదుగురు పాండవులును గుంతీసుతు లగుదు రని - (పంచ
 పాండవులను) 'పార్థులు' 'కౌన్తేయులు' అని వ్యాసుడే యనుచున్నప్పుడ
 కవిబ్రహ్మ 'కుంతీసుతమధ్యము' డని యర్థునుని ననుటలో నాతనిదోష
 మే మున్నది. సరిగా భారతము చదివి యాతని నర్థము చేసికొనని మనదే
 దోషము : ప్రకృతమునకు వత్తము. ఈ వ్యాయోగకథాకల్పనమునుగూర్చి
 యిత ముచ్చటెంతను.

కథాకల్పన

శునశ్శేపునికథ

భాసునకు మధ్యమవ్యాయోగకథాకల్పనమునందు రామాయణము నందలి శునశ్శేపునికథ చాలవఱకుఁ దోడువడె ననవచ్చును. రామాయణ కథ యిట్లున్నది.

అంబరీషుఁ డయోధ్యను బాలించు చున్న యిక్ష్వాకుమహారాజు. అతఁడు యజ్ఞముచేయు చుండ నింద్రుఁ డాయజ్ఞవశువు నపహరించెను. అందుల కావశ్యమగుగాని లేక దానికి మారుగా నొక్కనరునిఁగాని, 'కొని ర' మ్మని రాజున కుపాధ్యాయులు చెప్పిరి. లేనిచో యజ్ఞదోషములు యజమానుని హింసించు ననిరి. యజ్ఞవిఘ్నమునకు భయపడినరాజు, వశువు నన్వేషించి కానక భృగుతుంగ మనువర్వతమున భార్యతో ముగ్గురు పుత్రులతో నున్న ఋచీకునిఁ జేరెను. అతనిఁ దనకుఁ బశువుఁ గా నొక పుత్రుని విక్రయించి యజ్ఞసంపూర్తికి సాయపడు మని యభ్యర్థించెను.

అందుల కాతఁడు జ్యేష్ఠుఁడు నాకిష్ఠుఁడు, నే నాతనిని విక్రయింప ననెను. తల్లి నాకుఁ గనిష్ఠుఁడు ప్రీతిపాత్రుఁడు, నే నాతని నీయ ననెను. ఇక మధ్యముఁ డగు శునశ్శేపుఁడు, తల్లిదండ్రులమాటలవలన మహారాజునకుఁ దాను విక్రయింపఁబడితి నని తెలిసి 'తన్నుఁ గొని పొ'మ్మని

యంబరీషునితో బయలుదేఱెను. అంబరీషుడు నూలువేలగోవుల నిఁ
కునశ్శేషుని గొని రథ మెక్కించి తీసికొనిపోవుచు, మార్గమధ్యమున
దున్న పుష్కరతీర్థమునందు మధ్యాహ్నాసమయ మగుటను విశ్రమించెన
అచ్చటఁ దన మేనమామ యగు విశ్వమిత్రుఁ డుండుట కునశ్శేషుఁ
తెలిసి, యాతనిని 'దన్ను రక్షింపు'మని శరణు చొచ్చెను. దయతో
విశ్వమిత్రుఁ డాతని కభయ మిచ్చి, తనపుత్తులను యజ్ఞపకువులఁ గ
నాతనికి బదు లేఁగు మనెను. పుత్తు లాతనియాజ్ఞ ధిక్కరింపఁగా పారి
శాప మిచ్చి, మేనల్లునకు వేదమునందలి గాధలు రెం డువదేశించి, వానితి
దేవతల స్తుతించినఁ గార్యసిద్ధి వడనెద వనెను. అది విని యాతఁ
నంతసించి యంబరీషునితో యజ్ఞదేశము చేరి, మహర్షి చెప్పినట్లే
నొనర్చి యింద్రప్రసాదమున బంధవిముక్తుఁ డాయెను. ఇంద్రోపేంద్ర
ప్రసాదమున యజ్ఞము గూడ సఫల మాయెను. (ఇది రామాయణగాధ)

సామ్యము

ఋచీకునకు మారుగాఁ గేశవదా సనుపేరితో నొక వృద్ధ
బ్రాహ్మణుఁ డిందుఁ గల్పితుఁ డైనాడు. ఋచీకుని పుత్తులే యిచ్చట
బ్రాహ్మణుని ముగ్గురు సుతులు. అంబరీషునకు మారుగా ఘటోత్కచుఁ డిటఁ
గల్పింపఁబడినాడు బ్రాహ్మణపుత్రహరణమునకు. తల్లి పారణమునకై
పుత్రహరణ మిచ్చట జరగినది. యజ్ఞవరిష్ఠుఁ డై బ్రాహ్మణసుతవరణ

మచ్చట జరగినది. ఋచీకునిభార్యయే కేశవదాసుభార్య యగు బ్రాహ్మణి. జ్యేష్ఠునిఁ దా నీయ ననినాఁడు ఋచీకుఁ డచ్చట. కేశవదాసు గూడ నిచ్చట నున్నఁ జేరినది. అచ్చట ఋచీకునిభార్య గనిష్ఠునిఁ దా నీయ ననినది. బ్రాహ్మణియు నున్న యనిన దిచ్చట. ఇంక నచ్చట మధ్యముఁడు (శునశ్శేషుఁడు) తల్లిదండ్రులచే విడువఁబడి కొనిపోఁబడినాఁ డంబరీషునిచేత. ఇచ్చటి మధ్యముఁడును (బ్రాహ్మణుని రెండవకుమారుఁడును) ఘటోత్కచుని వెంబడింపవలసినవాఁ డైనాఁడు పితరులచేఁ బరిత్యక్తుఁ డై. విశ్వామిత్రుఁ డచ్చట గాధోనదేశమున రక్షించి బంధవిముక్తునిఁ జేసినాఁడు మధ్యముని. ఇచ్చట నాయకుఁ డగు మధ్యముఁడు (భీముఁడు) తనజైత్రమున కనుగుణము గాఁ బ్రవర్తించి బంధవిముక్తి గలిగించినాఁడు మధ్యమునకు (బ్రాహ్మణుని రెండవకుమారునికి). తరువాత నిచ్చట నాయకుఁడు (భీముఁడు) తా నన్నమాటకై ఘటోత్కచునివెంట నేఁగి, హిడింబును జూచి, యామె భక్తితో నాదరింపఁ దానును బంధవిముక్తి నంది బ్రాహ్మణుని నాతనికుటుంబమును దానును దనకుటుంబమును సగౌరవముగా సాగనంపినాఁడు వినయవిధేయతలతో. ఇట్టిది తుదకు శుభవర్మవసాయి గా ముగిసినది. అచ్చటఁ గూడ యజ్ఞ మింద్రోపేంద్రప్రసాదమున ఫలవంతమై శుభపరిణామము గల దైనది. ఇట్టిగాధతో రామాయణగాధ (శునశ్శేషిపాఖ్యానము) చాలసామ్యము వహించియున్నది. రామాయణము

నం దీపట్టున కునక్కేపుని 'మధ్యమః' అనుటగూడ గమనింపవలసి యున్నది.

కథ-శంకాసమాధానములు

ఈవ్యాయోగకథయందుఁ గొన్ని సందేహము లున్న వని కొందఱు బాహించినారు. వారు వాని కేవల సమాధానములు వచింపఁజూచినారు గూడ అందు ఘటోత్కచుని భీముఁడు, భీముని ఘటోత్కచుఁడును నెఱుంగరా? ఎఱుగనట్లు వర్ణించు చున్నభాసునివర్ణన యెంతవఱకు యుక్తమనునది యొకటి: ఎఱుఁగుట కవకాశము లేదని భారతమునుబట్టియే కొందఱు సమాధానము చెప్పఁ జూచిరి. అది యనంగతము. ఘటోత్కచుఁడు సహదేవునకు దూత యై లంక కేఁగి యాతనివలన రత్నరాసులు మున్నగునవి కొని వచ్చినట్లు సంగతము వచించుచున్నది. ఈ విషయము గొన్ని సంగతము. భార. ప్రతులలో లేనందునఁ బ్రాశ్నికులవాద ముచితమనఁ

+ '.... మధ్యమో వాక్య ముద్భవితః । పితా జ్యేష్ఠ మవిక్రేయం । మాతా చాఽహ కనీయసమ్ । విక్రీతం మధ్యమం మన్యే । రాజన్ పుత్రం నయస్య మామ్' (రామా. బాల. 61 స. 20, 21 శ్లో.).

గాదు. గంధమాదనమున ఘటోత్కచుడు, ధర్మజుని సంఘతితో భీమునిచే
స్మరింపఁబడి ద్రౌపది మున్నగువారిని వహించి కొనిపోయినట్లు (సం.భార.)
వచించు చున్నది. కావునఁ బాండవుల కౌతఁడు తెలియరాఁ డనుట
సముచిత మనిపించదు ఇచట నిదియు భాసునికల్పనకుఁ జెందినదిగానే
యెంచుకొనుట సముచిత మగుసమాధానము.

రెండవది—ఘటోత్కచునివర్ణనయందు భాసుఁడు ‘కనకకపిలకేశః’
అని వర్ణించి కేశవంతుఁ డీతఁ డనినాఁడు. భారతము ‘ఘటోత్కచ’
శబ్దమునకు ఘటో హస్తోత్కచ ఇతి మాతా తం ప్రత్యభాషత । అభవ
త్తే న నా మాఽస్య ఘటోత్కచ ఇతి స్మ హా’ (ఆది. 15^వ అధ్యాయము 38 శ్లో.)
అని వ్యుత్పత్తి ప్రదర్శించినది. ‘ప్రణమ్య వికచః పాదౌ’ అనికూడ
ననినది. పై (38) మూలశ్లోకమును నీలకంఠీయ మిట్లు వివరించినది
(ఘట ఇతి) ఘటసాదృశ్యా ద్దుటః శిరః । ఘట స్సమాధిభేదే⁺ నా శిరః’
కూటకచేషు చ’ ఇతి మేదిని । హ-స్పష్టమ్ । అస్య పుత్రస్య ఉత్కచః
వికేశః యత స్తతో - ఘటః ఉత్కచో య స్యేతి యోగా ద్ధటోత్కచ
ఇతి నా మాఽబ్రవీత్ — (అని). దీనినిబట్టి— ‘కేశవిహీనుఁడు’
హైహినుఁ డనిపించునుగాన, ఇది భారతవిరుద్ధ మని కొందఁ డందురు.

+ ‘ఘట స్సమాధిభేదేభశిరఃకూటకచేషు చ’ — అని మేదిని యిప్పటి
పాఠము (చూ.) 1869 సం. ప్రతి.

కాని భారతమందే యీతఁడు కేశయుతుఁడైన టున్నది — (చూ.)
 ఘటోత్కచాలాయుధయుద్ధవర్ణనానందర్పము — ‘తా వన్యోన్య మభి
 ద్రుత్య । కేశేషు సుమహాబలౌ । భుజాభ్యాం వర్యగృహ్ణీతాం మహా
 కాయౌమహాబలౌ’ (ద్రోణ. 178 అధ్యాయము. 29 శ్లో.). కొన్ని ప్రతులలో—
 ‘తామ్రకేశో హరిశ్మత్రుః’ (సభా.) అని ఘటోత్కచవర్ణన గానవచ్చు
 చున్నది. భానుఁ డీసభావర్ణనన నాధారము గాఁ గొనియే ‘కనకకపిల
 కేశః’ అనినాఁడనిపించును. మహాభారతము ‘ఘటోత్కచ’ శబ్దమునకుఁ
 జెప్పిన వ్యుత్పత్తి జననసమయస్థితిని (బోడితలతోఁ బుట్టుటను) దెలియఁ
 జెప్పునదియే కాని సర్వథా కేశవిహీనుఁడతఁడగుటను వచించునది కాదు.
 కావున—ఒకటికి రెండు మూఁడు తడవులు కేశవంతునిఁ గా భానుఁ డీతనిని
 వర్ణించుట యసంగతము గాని భారతవిరుద్ధము గాని కాదు. భారతమర్మజ్ఞ
 శిరోమణి భాసమహాకవి. అందులకు మధ్యమ (వ్యాయోగ) నామకరణ
 ముతోపా టిదియు నొక నిదర్శన మనఁ దగినది.

అంధ్రీ క రణము

ఈ మధ్యమవ్యాయోగమును జాలమంది యాంధ్రీకరించెరి. ఐనను నే నిందులకుఁ గడఁగుట చాలవట్టుల నిందు భాసవాణి చాలగంభీరముగా సాగిన దని నా కనిపించుటయే : మఱియొకమాట : మూల మనువదించు పట్టుల భావస్వాతంత్ర్య మనుపేర నుచ్చుంఖలప్రవృత్తి నాయనువాదమున కంటరానిది. భాషాసంప్రదాయముల కనుగుణము గా జాతీయ రచన జరపుచు మూలకర్తలయాశయములకు భంగము కలుగకుండ వారి యడుగు జాడలలో సాగి వారికృతులను దెలుఁగువారి కందించుటయే యిందు నా యాశయము. అది యెంతవఱకు నెఱవేఱినదో నిర్ణయింపవలసినవారు సహృదయు లగు విద్వాంసులు. 'ఆవరితోషా ద్విదుషాం న సాధు మన్యే ప్రయోగవిజ్ఞానమ్' అనికదా కాళిదాసు. నేనును ననునది యదియే :

ఇఁక నాసాహితీప్రస్థానము నంతను నపారకరుణాకటాక్షమతో నిట్లు ఫలవంతముఁ గా సాగించు చున్న మా పరాదేవిని మఱవను. ఆమెకు భక్తిపూర్వకనానమోవాకము లివిగో :

— — —

కథా సంగ్రహము

కురుజాంగల దేశమునందు యూషగ్రామము గలదు. అందు కేశవదా సను బ్రాహ్మణుడు గలడు. ఆతడు మాతరసగోత్రుడు. కల్పశాఖాధ్వర్యుడు. (ఆ కురుజాంగలములకు) ఉత్తరదిశయందు 'ఉద్యామక'మను గ్రామములోఁ గేశవదాసుమేనమామ నివసించుచుండెను. ఆతడు కౌశికసగోత్రుడు. యజ్ఞబంధు వని యాతని పేరు. ఈతని పుత్రున కుపనయనము జరగ నున్నది. అందులకై సకలత్రపుత్రము గా నడవిమార్గమున నేఁగు చున్నాడు కేశవదాసు.

ద్యూతపరాజితు లైన పాండవు లరణ్యవాసము సలుపుచు ధౌమ్యదులతో నాశ్రమమందు వసించు చున్నారు. తమపురోహితుఁ డగు ధౌమ్యుఁ డొకచో యజ్ఞము సలుపుచుండ, నాశ్రమ (ధర్మ) రక్షణమునకు మధ్యముని (భీముని) నియమించి పాండవులు (తక్కినవారు) యజ్ఞమునకు వెళ్లిరి. భీమసేనుఁ డా శ్రమబహిష్కరదేశమునందు దూరముగా నొకచో వ్యాయామము సలుపు చుండెను. ఈ వ్యాయామప్రదేశమునకు దగ్గఱగానే కేశవదా సుపనయనమునకై పయనించు చుండెను.

ఈ వనమందే హిడింబ పుత్రునితో నివాస మున్నది. పాండవులు ఋషులతో నాశ్రమమునం దుండుట యామె యెఱిగియు రాక్షసి యగుటను

తా నచ్చటికిఁ బో నవకాశము గానరాక, తన కభిలషిత మగు పతి దేవుని దర్శనమునకై యాతఁడు తన కడకు వచ్చున బ్లొకయుపాయము పన్నినది.

ఆ యడవిలోఁ బాండవనివాసమునకు సమీపమున బ్రాహ్మణ కుటుంబము ప్రయాణించుట యామె తెలిసికొనినది. ఆమె 'ఉపవాస ముంటిని. పారణమునకు నరుఁ డొక్కఁడు కావలయును. త్వరగాఁ గొని ర'మృని తనపుత్రుని ఘటోత్కచునిఁ గేశవదాసు పయనించు చున్న సమయమునకు సరిగా నా యడవికిఁ బంపినది. ఆ సమయము సరిగా భీముఁడు వ్యాయామము సలుపు చున్నసమయము. అది యామెకుఁ దెలిసినదే : బ్రాహ్మణరక్షణమునకై భీమసేనుఁ డవశ్యము ప్రయత్నించి తనకడకుఁ దన కుమారునితో రాఁగలఁ డని యామె యూహ. అందులకే ఘటోత్కచునిఁ బ్రాహ్మణానయసమునకుఁ బంపినది హిడింబి. ఘటోత్కచుఁడు మాతృదేవుఁడు. తల్లియజ్ఞ చొప్పునఁ బారణమునకై బ్రాహ్మణ కుమారులలో నొకని నీయఁ గోరినాఁడు. తండ్రి జేష్ఠునిఁ, దల్లి కనిష్ఠునిఁ దా మీయ మనఁగాఁ బరిశేషవ్యాయమున మధ్యముఁడే (బ్రాహ్మణుని రెండవ కుమారుఁడే) పారణార్థము దత్తప్రాయుఁ డై నాఁడు ఘటోత్కచునకు. ఇట్లు తల్లిదండ్రులచే నొనఁగఁబడిన మధ్యముఁడు, పిపాసాకాంత్యార్థము ఘటోత్కచుని యనుమతితో నచ్చటి కనతిదూరమున నున్న యొకకొలని కేఁగి, యచ్చటఁ దనకుఁ దానే పరలోకమున కగు జలదానాదు లొనర్చు కొనుచుఁ గొంత తడసెను.

తల్లియాహారసమయ మతిక్రమించు చున్న దను తహతహాతి
 'మధ్యమః మధ్యమః' యని బ్రాహ్మణకుమారుని ఘటోత్కచుడు
 పేరెత్తి యొకటికి రెండు మూడు తడవులు పిలిచెను. అది భీముడు
 విని తానును మధ్యముఁ డగుటను దన్నే పిలుచు చున్నాఁ డెవఁడో! యని
 తాను హిడింబపుత్రుఁ డున్న తడకు వచ్చెను. కేశవదాసు భీమునక
 వృత్తాంత మంతయుఁ దెలిపి కుమార రక్షణమునకుఁ గా నాతః
 శరణుచొచ్చెను. భీమసేనుఁడు మధ్యమునకు (బ్రాహ్మణునిరెండః
 కుమారునకు)బదులు తాను వచ్చెద నని ఘటోత్కచు నొప్పించి, బ్రాహ్మణ
 కుమారుని(మధ్యముని) విడిపించెను.

ఘటోత్కచుఁడు తనకుమారుఁ డగుట భీమసేనుఁ దాతనిమాటల
 వలనఁ దెలిసి, యాతని బలపరీక్షకై తన్ను బలాత్కరించి కొని పొ
 మ్మనెను. అందులకు హిడింబాసుతుఁడు ప్రయత్నపడి భీమునితో యుద్ధ
 మొనర్చియుఁ గొనిపోఁ జాలక 'చేసినసమయము స్వరించి మాట దప్పఁ
 తనవెంట ర' మ్మనెను. అందులకు భీముఁ డంగీకరించి హిడింబాధార్త్యము
 నకు రోయుచు నది యెట్టిదో కనుఁగొనుటకో! యనునట్లాతనివెంట
 వచ్చి హిడింబకు దర్శన మిచ్చెను. బ్రాహ్మణకుటుంబము గూడ భీముని
 వెంబడించి యప్పటికి వచ్చెను. హిడింబ భీమునినిఁ దండ్రిగా ఘటోత్కచున
 కెఱిగించి యాతనిని నవినయము గా భీమునికి నమస్కరింపఁ జెప్పెను.
 ఘటోత్కచుఁడును దాను జూపిన దార్ద్రమును క్షమింప భీముని వేరఁడు

కొనెను. భీముడును మా కపేక్షితమే యది యనుచు 'ధర్తరాష్ట్రకుల దవాగ్ని'వని యాతని నభినందించెను.

హిడింబయుఁ దాను సలిపిన యీ దౌష్ట్యమున కార్యపుత్ర దర్శనాభిలాషమే కారణ మని భీమసేనునకు నచ్చఁజెప్పెను. ఆతఁడును 'జాత్యా రాక్షసీ నతు వృత్తేన' అని యామె నభినందించెను.

తరువాత వా రందఱు పునరాగమనము గోరుచు సగౌరవము గా సతీపుత్రులతో బ్రాహ్మణుని సాగ నంపి యీ వ్యాయోగమునకు భరత వాక్యము పలికిరి.

పాత్రలు

[పురుషులు]

సూత్రధారుడు

- నాటకమునడుపు నాట్యాచార్యుడు.

వృద్ధుడు

- ముసలిబ్రాహ్మణుడు. కేశవదాసు - అని యితనిపేరు.

ప్రథముడు

- బ్రాహ్మణుని పెద్దకొడుకు.

ద్వితీయుడు

- బ్రాహ్మణుని రెండవకొడుకు, 'మధ్యముడు' అని యితనిపేరు.

తృతీయుడు

- బ్రాహ్మణుని మూడవకొడుకు.

ఘటోత్కచుడు

- హిడింబాభీమసేనుల కుమారుడు.

భీమసేనుడు

- నాయకుడు. కుంతీపుత్రులలోరెండవవాడు, మధ్యముడు - అని యితని కిందలిపేరు.

[స్త్రీలు]

బాగ్నహృణి

- కేశవదాసుభార్య.

హిడింబ

- రాక్షసి, భీమునిభార్య.

శ్రీ
మ ధ్య మ వ్యా యో గ ము
-○-

[నాంది ముగియఁగానే సూత్రధారుఁడు ప్రవేశించును.]

సూత్రధారుఁడు :-

మ. హరిపాదం బసితోత్పలాసివిశదశ్యామావదాతంబు నా

సురనారీహృదయాంబుజాతహిమసంస్తోకంబుఁ దైరిలోక్యభూ
వరిమాణం బొనరింపఁ జాఁగి క్రమియింపన్ సాగుచో వ్యోమసా
గరవైదూర్యకదుర్గసంచరసమాకారంబు మి మ్మోముతన్.

—ఆర్యమిత్రు లగు సామాజికుల కిట్లు విన్నవించుకొనుచున్నాను.

అన్నా ! యే మిది । విన్నవింప నే నవహితుఁడ నగు చుండ ,
ధ్వని యేదో వినవచ్చు చున్నది । కానీ ! తెలిసెదను.

[నేపథ్యమున]

అయ్యో ! తండ్రి ! వీఁ డెవ్వఁడో !

సూత్ర :- సరే ! తెలిసినది.

గీ. అటచు నయ్యో : యటంచు దైన్యంబుతోడ
 బ్రాహ్మణుడె వీడు సంతయింపంగఁ గాదు
 భయపటచు నించుకేనియుఁ బాపభీతి
 లేని దుష్టాత్ముఁ డెవ్వఁడో : వీని నిపుడు.

[నేపథ్యమున-మరల]

అయ్యో : తండ్రీ : వీఁ డెవ్వఁడో :

సూత్ర :- అన్నా : ఇప్పుడు బాగుగాఁ దెలిసినది. వీఁడుగో : పాండవ
 మధ్యమునియవత్యము హిడింబారణిసంజాత ముగు రాజాసాగ్ని
 నిరవరాధి యగు బ్రాహ్మణజనమును జాల భయపటచు
 చున్నది. దుర్భరము దుర్భరము సతితో సుతులతోఁ
 బరివేష్టితుఁ డగు బ్రాహ్మణునకు దావరించి న యీ దుర్దశఁ
 ఇదిగో :

చం. విడువక రాక్షసుం దొకఁడు వెంటఁబడన్ భయవిహ్వలాత్ము లై
 కడుశ్రమ నుండుపు త్ర్రీకులు గాంతయుఁ జాటుకొనంగ వ్యాకులం
 పడియెడు వృద్ధుఁ డీడ్విజుఁడు వ్యాఘ్రము వెందపులన్ భయంబునన్
 వడఁకెడు వత్సలన్ మొదపుఁ బాయఁగ లేని వృషంబుపోలికన్.

[నిష్క్రమించును]

ఇది స్థాపన

[ముగ్గురు పుత్తులు - భార్య - తన్నుఁ జుట్టియుండఁగా -
కేశవదాసు, అతని వెనుక-ఘటోత్క-చుఁడు ప్రవేశింతురు]

వృద్ధుఁడు :- అయ్యో : ఎవఁడురా : వీఁడు :

శా. బాలాదిత్యమయాభిపుంజముబలెన్ వ్యాక్తిర్రముల్ కేశముల్
గాలభ్రూకుటి సంపుటోజ్జ్వల పిశంగవ్యాయతంబుల్ గనుల్
గ్రాలున్ దేహము విద్యుదంబుధర మై గ్రైవేయహారంబుతో
నాలోకింప యుగాంత భైరవ సదృశైకారుఁ డై వర్తిలున్.

ప్రథమఁడు :- అయ్యో : తండ్రీ : యెవ్వఁడు వీఁడు :

సీ. కనుదోయి గాంతితో గ్రహయుగంబును బోలఁ
బీన మై వెడఁద యై వెలయ నురము
బంగారమును బోలి పరఁగ శిరోజముల్
గనకాంబర మధోంశుకంబు గాఁగ
నిరులట్లు నల్లనై యెసఁగి దేహచ్ఛాయ
ధవళితోద్వృత్త మై దంష్ట్ర లలరి
కమనీయ చంద్రలేఖను గాఢ సంశ్లేష
మును బొందు నూతనాంబుద మనంగ

గీ. నలరి యున్నాఁడు వనమునం దరుగునెడల
వెంబడించెడు మనలను విడువ కిప్పుడు
కలఁతవడియెడుఁ జిత్తంబు, గాఢ వడఁతుఁ
జేయునది యేమి చెప్పుమా : యోయి తండ్రి :

ద్వితీయుఁడు :- అయ్యో : ఎవఁడు వీఁడు ?

మ. హలముం బోలును నాన, నీలఘనతుల్యం బొను వర్తంబు, బా
హులు దంతావలహస్త ముల్, కలభదంతోద్ధీప్రముల్ దంష్ట్రలు
జ్వల మై వేల్చినహవ్యవాహుకరణేన్ ఖాసిల్లుఁ దేజంబు, భీ
తిలఁ జేయుం ద్రిపురంబు లేర్చుహరునుదీప్తవకోవం బనన్.

తృతీయుఁడు :- ఓతండ్రి : ఎవఁడు వీఁడు : మనల నిట్లు వేధించు
చున్నాఁడు.

గీ. వజ్రపాతంబు గిరిరాజవర్గములకు
సాళువంబు విహంగమసంఘములకు
సింహరాజంబు మృగముల సంహతులకుఁ
బురుషపేషంపుమృత్యువపో : యితండు.

బ్రాహ్మణి :- ఆర్యా : యితఁ డెవఁడు ? మనల వేచు చున్నాఁడు :
ఘటోత్కచుఁడు :- ఓబ్రాహ్మణుడా : నిలు : నిలు :

ఉ. నావలనన్ భయంపడి వినాశ మొనర్చుచు దైర్యసారమున్
గావగ లేక ఫీతిలెడి కాంతను బుత్తుల నేగె డేమి: వి
ప్రా : విహగేంద్రపక్షజనితానిలచోదితతీవ్రరుణ్మహా
పావక మాచు నార్తిమెయి భామినితోఁ జను పన్నగంబటుల్.

ఓబ్రాహ్మణుడా : వెళ్లకు : వెళ్లకు :

వృద్ధుడు :- బ్రాహ్మణీ : భయపడకు : భయపడకు : పుత్తులారా : భయ
పడకుడు : భయపడకుడు ! ఈతనిమాట యుక్తాయుక్తవరి
జ్ఞానముతోఁ గూడి యున్నది.

ఘటో :- (తనలో) అబ్బా : కష్టము.

గీ. ఎఱుగుదును బ్రాహ్మణోత్తము లెందు నెపుడు
పూజ్యతము లంచుఁ బృథివిలో భూరిమహిమ
నిది యకార్యమ యైన నా కిదియ కార్య
మయ్యె నిశ్శంకము గ నంబయాజ్ఞ నిపుడు.

వృద్ధుడు :- మఱచితివా : పూజ్యుఁ డగు జలక్లిన్నమహర్షి యీవనమున
రాక్షసు లున్నారు. జాగరూకతతో నరుగుఁ డని మనకుఁ
జెప్పినమాట. ఆ భయమే యిప్పుడు దావరించినది.

బ్రాహ్మణి:- అర్జు లీ సమయమున నిర్వికారుల ల్లగవడెద రేమి :

వృద్ధుడు :- దైవోపహతుడను : నే నేమి చేయగలను ?

బ్రాహ్మణి :- మొర యిడుదము.

ప్రథముడు :- అమ్మా : ఇట మనమొర యాలకించువా రెవరు ?

గీ. తిమిరపుంజంపుఁగాంతులఁ దేజిల్లి

శూన్య మీవని, భగ మృగ స్తోమములను

వ్యాకులాంతర మిది, యగనూవరుద్ధ

దిక్పథం బిది నివసింతు ధీరు లిచట.

వృద్ధుడు :- బ్రాహ్మణి : భయపడకు : భయపడకు : ధీరచిత్తులకు
నివాస మీవన మని వినినంతనే నాభయము మటుమాయ
మైనది. పాండవుల యాశ్రమ మిచటికి దగ్గఱనే యున్న
దనుకొందును:

ఉ. అండను జేరువారి కభయం బిడువారలు భూరి సాహసో

ద్దండులు యుద్ధదుర్మదులు తాము వహింతురు దీనవక్ష మా

పాండవు, లుగ్రకర్మముల బాధిలఁజేసెడు నిట్టివారికిన్

దండనమున్ విధింతురు యథావిధి, దక్షులు వార లన్నిటన్.

ప్రథ :- నాయనా : పాండవు లిపు డచట లే రనుకొందును :

వృద్ధుడు :- కుమారా : నీ కెట్లు తెలియును?

ప్రథ :- వారు శతకుంభ మను యజ్ఞమునకై మహర్షి ధౌమ్యుని
యాశ్రమమునకు వెళ్లి రని, ఆయాశ్రమమునుండి వచ్చిన
బ్రాహ్మణుఁ దొకఁడు చెప్పఁగా వింటిని.

వృద్ధుఁడు :- అయ్యో ! చచ్చితిమి !

ప్రథ :- తండ్రీ ! వా రందఱును నచ్చటికి వెళ్లలేదు. ఆశ్రమరక్షణ
మునకై మధ్యముని నిచటనే యుంచినా రఁట.

వృద్ధుఁడు :- అట్లేని వా రందఱు నిచ్చట నున్నట్లే !

ప్రథ :- ఈసమయమున నతఁడును వ్యాయామ మొనర్చుటకు దూర
మేఁగె నని వింటిని.

వృద్ధుఁడు :- అన్నా ! నాయాశ మడుగంటినది. పోనీ ! కుమారా !
యీతనినే ప్రార్థించి చూచెదను.

ప్రథ :- వలదు. వలదు. ఊరక యేల యాయాసము !

వృద్ధుఁడు :- వత్సా ! ప్రార్థన యనునది పురుషునకు ఫలనైరాశ్యమున
నేర్పడు నిర్వేదమును బాఱఁద్రోలునదిగదా !

ప్రథ :- కానిండు ! అదియును జూతము ! ఓయీ పురుషుఁడా ! మాకు
మోక్ష ముండునా ?

పుత్ర :- ఉండ కేమి ? ఉండును ! మీరు నే నొనర్చునొడంబడిక
కంగీకరింతురేని.

వృద్ధుడు :- ఏ దాయోడంబడిక ?

ఘటో :- మాయమ్మ చాలఁ బూజ్యురాలు. అమె - నే నుపవాసవ్రత
పఠినమాప్తి యొనర్పవలయును. ఈవసప్రదేశమున వెదకి
మనుష్యు నొకనిఁ గొని రమ్మని నా కాజ్ఞ యొసఁగినది.
అందులకే నిన్ను నేను బరిగ్రహించితిని.

గీ. నావలన మోక్ష మందఁగా నీవు గోరు

దేని పుత్రుద్వయంబుతో మాసనీయ

పత్నితోడను గని బలాబలము లిందు

నొక్కపుత్తుని విడువుమీ : యోద్విజాతి :

వృద్ధుడు :- ఎట్లా ! అయ్యో ! నే ని ట్లానర్తునా ? ఓరీ ! రాక్ష

సాపశదా : నేను బ్రాహ్మణుడను గాక, కటికివాడ నగుదు
ననుకొంటివా :

కం. శ్రుత సంపన్నుడ వృద్ధుడ

క్షీతిదేవుడ శీలగుణ విశిష్టని సుతు స

మృతిఁ బురుషాదున కిడి యే

గతితో సుఖ మేను బొందఁగాఁ గలవాడన.

ఘటో :-

గీ. కోరఁగా నిన్ను నేనయి కొడుకు నొకని

బ్రాహ్మణశ్రేష్ఠ : యీ నొడంబడవయేని

నీ కుటుంబంబు నీవును నేడె యిదిగో :

యొక్కత్రుటిలో వినాశంబు నొందఁ గలరు.

వృద్ధుఁడు :- బ్రాహ్మణీ ! ఇదియే నా నిర్ణయము.

గీ. చేయ వలసిన కార్యముల్ చేసె, వయసు

పరిణతం బైన శిథిల మై వ్రాల నుండె

దనువు నాయది, విధిసంస్కృతంబు, దీని

రాక్షసాగ్ని వేల్చెద సుతాపేక్షతోడ.

బ్రాహ్మణీ :- ఆర్యా : ఇట్లు కా దిట్లు కాదు. పతివ్రత యనఁగా -

బతియే ధర్మాచరణమున కాధారము గాఁ గలదికదా! అపేక్షిత

మగు ఫలము సంపాదించి కృతకృత్య మైన యీశరీరముతోఁ

బతిదేవులను - ఈ కుటుంబమును గాపాడఁ గోరెద.

ఘటో :- మానసియు రా లగు మాయమ్మ ప్రీజనమును గోరుట లేకు.

తల్లి : మీ రాఁగుఁడు :

వృద్ధుఁడు :- పద : నేను నీవెంట వచ్చెదను.

ఘటో :- ఎట్లూ : నీవా వచ్చెదవు : మూడుకాళ్లముసలివి, తొల

ప్రథ :- తండ్రి : నేను గొంచెము మాట లాడెదను.

వృద్ధుడు :- కుమారా : యే మందువు ?

ప్రథ :-

గీ. ప్రాణముల నిచ్చి గురుదేవుప్రాణములను
గాంక్ష చేసెద రక్షింపఁగాను, నన్ను
విడువఁ దగునయ్య యోయయ్య : వినఁగదయ్య;
యీ కులంబును రక్షింప నెంచి నీవు.

ద్వితీ :- అర్యా : ఇట్లు కా దిట్లు కాదు :

కం. జ్యేష్ఠుడు కులమున జగతిని
శ్రేష్ఠుడు పితరులకుఁ జాలఁ బ్రియతముఁ డగుటన్
శ్రేష్ఠాచారము స్మృతి నిడి
జ్యేష్ఠుని రక్షింప నేనె యేగెద నార్యా :

తృతీ :- అన్నలారా : ఇట్లు కా దిట్లు కాదు :

గీ. పితృసముఁడు భ్రాతృ జ్యేష్ఠుండు పిన్న కనిరి
బ్రహ్మవాదులు కావునఁ బ్రాణరక్ష
గురుల కొనరించునర్హత యరయ నాకె
కలదు మీ రేరు నర్హులు గాదు కాదు :

ప్రథ :- వత్సా : ఇట్లు కా దిట్లు కాదు:

కం. ఆపద యౌనెడ జనకున

కావద తొలఁగించు జ్యేష్ఠుఁ డాత్మజుఁడేకా :

ప్రా వయి, కావున గురువులఁ

గాపాడెదఁ బ్రాణరక్ష గలుగఁగ నేనే :

వృద్ధుఁడు :- జ్యేష్ఠుఁడు నా కత్యంత మిష్టుఁడు. నే నాతని విడువఁజాలను:

బ్రాహ్మణి :- పెద్దవాని నార్యులు గోరినట్లే కనిష్ఠుని నేనును గోరుచున్నాను.

ద్వితీ :- తల్లిదండ్రులు గోరని నన్ను మఱెవ్వరు కోరుదురు :

ఘటో :- నేను గోరుచున్నాను. రా : త్వరగా.

ద్వితీ :-

మామకప్రాణములచేత నోమఁ గలిగి

నాఁడ గురుప్రాణముల సయినాఁడ సుకృతి

నధికబంధవమై త్రిచే నందఁ గలుగు

నంతకప్పేహ మది పొంద నలవి గాదు.

ఘటో :- ఆహా : ఈ బ్రాహ్మణబ్రాహ్మచారికి బంధుప్రేమ యెంతటిది?

ద్వితీ :- తండ్రీ : నమస్కారము.

వృద్ధుఁడు:- రారా : నాయనా :

గీ. వత్స : గురువత్సలా : భవత్ప్రాణములను
నొసఁగి కొనినావు గురువులయసువు లింక
నవిజితాత్ముల కందఁగా సలవి గాని
బ్రహ్మలోకంబు వడయు శాశ్వతము గాఁగ.

ద్వితీ :- అనుగ్రహింపఁబడితిని. తల్లీ : నమస్కరించు చున్నాను.

బ్రాహ్మ :- నాయనా : కలకాలము బ్రతుకు :

ద్వితీ :- అనుగ్రహింపఁబడితిని. అర్యా : నమస్కారము.

ప్రథ :- రారా : వత్సా :

గీ. గొఁగిలింపుము : గాఢంబు గాఁగ నన్నుఁ
గొఁగిలించెను శుభగుణగణము నిన్నుఁ
గొఁగిలించును నీకీర్తి కడలఁ బ్రాఁకి
యీవసుంధర నెల్లను నింకమీఁద.

ద్వితీ :- అనుగ్రహింపఁబడితిని.

తృతీ :- అర్యా : నమస్కరించు చున్నాను.

ద్వితీ :- శుభము.

తృతీ :- అనుగ్రహింపఁబడితిని.

- ఓ పురుషుడా : కొంచెము మాట లాడెదను :

:- చెప్పము—త్వరగాఁ జెప్పము :

- ఈయడవినడుమ సర స్సున్న టున్నది. అందుఁ బరలోకమున
కేఁగునాకు దాహప్రతిక్రియ యొనర్చుకొని వచ్చెదను:

:- ఓ వజ్రసంకల్పుడా : వెళ్లు : త్వరగా రా! మాయమ్మ కాహర
కాల మతిక్రమించు చున్నది.

:- ఓతండ్రీ : ఇదిగో : వెళ్లు చున్నాను.

[నిష్క్రమించును]

కుండు :- అయ్యో! అయ్యో! దోచుకోఁబడితిమయ్యా! దోచుకోఁ
బడితిమి.

గీ. మూఁడు సిగరంబు లొప్పఁగా ముద్దు లొలుతు
పంశపర్వత మది నాది—భగ్న మైన
మధ్యశీఖరంబు గల దయ మామకీన
చిత్త ముత్తలపఱచు విశేషముగను.

అయ్యో ! కుమారా ! యేమీ ? పోనేపోయితివా ?

చం. నియమయుతంబు గా శ్రుతుల నిత్యము తత్పరబుద్ధితోడ న
 ధ్యయన మొనర్చితోయి! యువ! యౌవనదీప్తికి నాటపట్టు నీ
 వయితివి, పుష్పితం బయినయట్టిద్రుమంబు గజేంద్రదస్త్రసం
 శ్రయమున భగ్న మౌనటులు నాశన మొందెద వెట్టు లీవనినొ.

ఘటో :- తల్లి యాహారకాల మతిక్రమించు చున్నది. ఈ బ్రాహ్మణ
 బ్రహ్మచారి యూలసించు చున్నాడే! ఏమి చేయవలయును?
 కానీ! (ఉపాయము) తోచినది. బ్రాహ్మణుడా! నీకుమారునిఁ
 బిలుపుము :

వృద్ధుడు :- అబ్బా! నీ వనినమాట రాక్షసు లైనను ననరు.

ఘటో :- ఏమీ! కోపపడు చున్నావా? శాంతింపు. శాంతింపు! ఇది నాకుఁ
 బ్రకృతిసిద్ధ మగుదోషము. సరే! నీ పుత్రుని పే రేమి?

వృద్ధుడు :- అబ్బా! ఈమాటయు వినఁ గాదు.

ఘటో :- ఆ! ఇది తగును! బ్రాహ్మణకుమారుడా! నీ సోదరుని
 పే రేమి?

ప్రథ :- దయనీయుఁ డగు నాతఁడు మధ్యముఁడు.

ఘటో :- మధ్యముఁ డనుట యీతనికిఁ దగి యున్నది. నేనే యీతనిఁ
 బిలిచెదను. ఓమధ్యమా! ఓయీ! మధ్యమా! రా!
 శీఘ్రముగా.

[అనఁతరము భీమసేనుఁడు వ్రవేళించును]

భీమసేనుఁడు :- ఓహో ! ఎవరికంతస్వర మిది :

చం. ఘనతరుద్గులంబు బహుగాఢ మనేకవిహంగసంభవ

ద్వనిబహులంబు నౌవిపినభాగమునందు మహోజ్జ్వలంబు గా
వినఁబడు చున్న దీన్వరము పె చ్చగు నవ్వడితో మనోజ్వరం
బును ఘటియించు చున్నయది పోలును జాలఁగఁ బార్థకంతమున్.

ఘటో :- బ్రాహ్మజబ్రాహ్మచారి వెళ్లి చాలసే పై నది. అమ్మకు భోజన
సమయము దాటి పోవు చున్నది. ఏమి చేయుదును : సరే!
తోచినది. పెద్దగాఁ బిలిచెదను. ఓ మధ్యమా : ఓయీ
మధ్యమా : రా ! త్వరగా.

భీమ :- అబ్బా ! యెవఁ డై యుండును! ఈవనమధ్యమున-నావ్యాయా
మమున కంతరాయము కల్గించుచు ‘మధ్యమ, మధ్యమ’ అని
ననుఁ బిలుచు చున్నాఁడు. కానీ : యెవరో : చూచెదను.
(ముందుకు నడిచి-చూచి) అహో : ఈపురుషుఁడు చూడఁదగి
యున్నాఁడు.

సీ. గమనంబు హనువులు గరిరాజునకు నీడు,

వదనదంష్ట్రలు మృగవతికి నుద్ది,

శ్వేనంబువ్రతి నాన, స్నిగ్ధగంభీరంబు

కంతంబు, మధువును గలఁచుఁ గనులు,

మధ్యంబు వజ్రంబుమాదిరి, కనుబొమల్

పింగలవర్ణముల్, వెడఁద యెడఁద,

నిడుపు లై చెదరెడు నెఱులు, వ్రేలాడెడు

సున్నతాంసపుభుజయుగళి, వెలసి

గీ. విపులబలసంయుతుం డయి వీఁడు, నిజము

సంశయము లేదు రాక్షసనతికి నొక్క

భువనవీరున కెవనికో పుత్త్రుఁ డగుచుఁ

బుట్టియున్నాఁడు బలరూపములనుబట్టి.

మదో :- (తనలో) బ్రాహ్మణబ్రాహ్మచారి వెల్లిచాలకాల మైనది. అమ్మ

కాహరకాలము దాఁటిపోవు చున్నది. ఏమి చేయుదును? కానీ,

పెద్దగాఁ బిలిచెదను. (ప్రకాశముగా) ఓయీ : ఓయీ :

మధ్యమ : త్వరగా రా :

భీమ :- ఇదిగో! వచ్చితిని.

మదో :- (తనలో) ఈతఁడు బ్రాహ్మణబ్రాహ్మచారి కాఁడు. బెరా,
యీతఁడు చూడఁ దగియున్నాఁడు.

చం. పులుఁగులతేనిచట్టువలఁ బోలి విలిప్తము లైనవక్షముల్

గలిగి, యలంతినెన్నడుము గ్రాలి, మృగేంద్రసమానవిగ్రహం

బలరి సువర్ణతాలభుజుఁ దై వికచాంబుజవత్త్రనేత్రుఁ డా

నలహరి యానా! యాచికొను నాగతబంధువటుల్ గనుంగపన్.

(ప్రకాశముగా) ఓమధ్యమ : నిన్నుఁగదా : నేను బిలుచుచున్నాను.

భీమ :- అందులకే కదా : నేను వచ్చితిని.

ఘటో :- ఏమీ : నీవును మధ్యముఁడవా ?

భీమ :- నాకంటె మధ్యముఁడు నిజముగా మతెవ్వఁడును లేఁడు.

గీ. మధ్యముఁడ నేను బుడమి నవధ్యులందు
మధ్యముఁడ నేను దృష్టలమధ్యమందు
మధ్యముఁడ నేను భూమిని, మధ్యముఁడను
బ్రాతృజనమందు నెల్లను భద్ర : నేను.

ఘటో :- కావచ్చును :

భీమ :- ఇదే కాదు.

గీ. అఖిలకార్యంబులందు మధ్యముఁడ నౌదు,
మధ్యముఁడ నౌదు జనియందు, మధ్యముఁడను
నౌదుఁ బార్థివులందు, మధ్యముఁడ నౌదుఁ
బంపభూతంబులందును బరఁగ నేను.

వృద్ధుఁడు :-

కం. మధ్యముఁడా యనఁ బొండవ
మధ్యముఁ డిట కేఁగుదెంచె మమ్ముల నేత
దృష్ట్యుల వదలింప వనీ
మధ్యంబున మృత్యుదర్శమర్త్యం డనఁగా.

మధ్యముఁడు :-

కం. పరలోకదుర్లభం బివు
సరవిందదలోజ్జ్వలంబు లంబువు లివి యీ
సరసిని వారిచి వీనిని
సరయఁగ నా కేన యిడితి నాత్మార్పణ గాన్.

(సమీపించి) ఓపురుషుఁడా : వచ్చితిని.

ఘటో :- ఇప్పుడే కదా : వచ్చితివి; మధ్యమా : మధ్యమా : ఇటు:ఇటు:

వృద్ధుఁడు :- (భీమపేనుని సమీపించి) ఓ మధ్యమా : బ్రాహ్మణవంశ
మును గాపాడు :

భీమ :- భయపడకుఁడు : భయపడకుఁడు : మధ్యముఁడను నేను
నమస్కరించు చున్నాను.

వృద్ధుఁడు :- వాయువట్లు దీర్ఘాయు వగుము :

భీమ :- అనుగ్రహింపఁబడితిని. ఆర్యులు భయపడుటకు నిమిత్త మేమి?

వృద్ధుఁడు :- వినుము : నేను గురురాజు యుద్ధిష్ఠిరుఁడు పూర్వము పరి
పాలించినకురుజాంగలదేశమందలియూషగ్రామమున నివసించు
బ్రాహ్మణుఁడను. నాపేరు కేశవదాసు. మాతరసగోత్రుఁడను.
యజుశ్శాఖాకర్మానుష్ఠాతను. ఉత్తరదిశయం దుద్వామక
గ్రామమున నాకు మేనమామ గలఁడు. అతఁడు కౌశిక

సగోత్రుడు. యజ్ఞబంధు వని యతనికిఁ బేరు. అతని కుమారున కుపనయనము. అందులకై సకుటుంబము గా నేను బయనించు చున్నాను.

భీమ :- మార్గము నిరుపద్రవ మగుగాక : తరువాత, తరువాత :

వృద్ధుడు :- అనంతరము, వీఁడుగో :

చం. జలములతోడియంబుడముచందము చెందినమేను పద్మపుం
దలములఁ బోలుకన్నులగవ దారుణదంష్ట్రలు సింహయానలీ
లలు గల రాక్షసుం డితఁ డిలన్ మిముఁబోటులమోల నేఁడు భీ
తిల కరుదెంచుఁ బుత్తుల సతీన్ ననుఁజంపగ గోరి వెంటిడిన్.

భీమ :- ఇ టైనదా : ఈతఁడు బ్రాహ్మణజనమునకు మార్గవిఘ్నము
కలుగఁజేసెనా : కానీ : వీనిని చండించెదను. ఓయీపురుషుడా :
నిలు : నిలు :

మరో :- ఇదిగో : నిలిచియే యున్నాను.

భీమ :- ఎందుల కీ బ్రాహ్మణునియెడ నీ వవరాధ మొనర్చు చున్నావు ?

గీ. సుతులు నక్షత్రములువోలెఁ జాట్లు నుండఁ

బిత్తి చంద్రికయట్టులు భాసిలంగఁ

జంద్రుఁడునుబోలె వెలుగుద్విజాతివృద్ధు

మ్రుంగ వచ్చితి రాహువుభంగి నీవు.

ఘటో:- అవును రాహువనే ;

భీమ :- అః !

గీ. ఎట్టియపరాధములయందునేని ద్విజుఁడు
కౌఁడు వధ్యుఁడు విడువుమీ ; కాంతతోడఁ
దనయు లందఱతో ద్విజోత్తముని నితని
లోకయాత్రానివృత్తుని నాక యిడక.

ఘటో:- విడువను.

భీమ :- (తనలో) ఔరా : యీతఁ డెవరి పుత్త్రుఁడు ?

కం. నాతోఁబుట్టుల నెల్లఁగ
నీతఁడు గుణములను బోలె నెవ్వఁడొక్కఁ ;
యేతద్భార్యోద్ధత్యము
మాతలఁపున కెక్కఁజేయు మాయభిమన్యున్.
(ప్రకాశము గా) ఓ పురుషుఁడా! విడువుము ;

ఘటో:- విడువను.

కం. చెప్పెనయేనియు జనకుఁడు
తప్పదు నీ కనుచు విడువఁ దలఁపను వీనిన్
దప్పనిమాత్రాజ్ఞకు నై
యిప్పగిదిని నేఁ బరిగ్రహింపఁగవలసెన్.

భీమ :- (తనలో) మాత్రాజ్ఞ యనియా : ఆహ : ఈధార్మికుఁ డెంతటి
గురుశుశ్రూషాపరాయణుఁడు :

గీ. దై వతంబుల కెల్లను దై వతంబు
మానవుం డగువానికి మహిని జనని
తల్లియానతి నొదలఁ దాల్చికాదె
తనయులము పొందినార మీదశను మేము.

(ప్రకాశము గా) ఓ పురుషుఁడా : నిన్ను నే నడుగవలసిన విషయ
మున్నది.

ఘటో :- అడు గడుగు : త్వరగా.

భీమ :- సీతల్లిపే రేమి ?

ఘటో :- విను : ఆమె హిడింబ యనుపేరు గలరాక్షసి.

గీ. ఏమహాబాగ పూర్ణిమాసోమచేత
నాకనంబట్టులు ననాథ యయ్యెఁ బాండు
నాత్మజన్మునిచేత మహాత్ముచేత
సకలకౌరవ్యపంశదీపకునిచేత.

భీమ :- (తనలో) ఇట్టిదా యిది : హిడింబాపుత్రుఁడా యీతఁడు : గండ్వి
మీతనికిఁ దగినదే :

కం. రూపము సత్త్వము బలమును

మాపగిదినిఁ జాలఁ గలదు, మానస మనుకం

పాపేతం బయి నెగడుచు

సీవగిదినిఁ బ్రజలయందు నెట్లుండెడునో :

(ప్రకాశము గా) ఓ పురుషుడా : విడువుము.

ఘటో:- విడువను.

భీమ :- బ్రాహ్మణుడా! నీవుత్తుని నీవు గొనిపో : మే మీతని వెంట వెళ్లెదము.

ద్వితీ :- వలదు-వలదు : నీ విట్లు చేయవలదు :

కం. ప్రాణంబుల వదలితి గురు

ప్రాణంబులకై యపేక్షపడి ముందఱనే

యేను, వయోరూపగుణా

నూనుఁడ వీ వేల ? వసుధ నుండుము తండ్రి :

భీమ :- అర్యా : కా దనకు : నీ విట్లు కా దనకు : నేను క్షత్రియవంశ మున జన్మించితిని. బ్రాహ్మణుఁ డత్యంతము పూజనీయుఁడు. అందులకే యాశరీర మొనఁగి బ్రాహ్మణశరీరమును గొనఁ దలఁచితిని.

ఘటో:- (తనలో) ఇట్టిదా యిది! క్షత్రియుఁడా యాతఁడు : అందులకే
యింతటిగర్వము : కానీ: ఈతనినే వధించి తీసికొని
పోయెదను:(ప్రకాశము గా) ఎవ రీతనిని వారింపినవారు :

భీమ :- నేను :

ఘటో:- నీవా :

భీమ :- అవును :

ఘటో:- ఐన, నీపే రా :

భీమ :- వచ్చెదనుగాని, వీర్యబలాధికుఁ డగు పురుషునివెంట నేనుగా
రాను. నీకు శక్తి యున్న బలాత్కరించి కొనిపో :

ఘటో:- నే నెవరో : నీకుఁ దెలియునా?

భీమ :- నాపుత్రుఁడ వని నాకుఁ దెలియును.

ఘటో :- ఎ ట్లెట్లా? నీకుఁ బుత్రుఁడనా నేను :

భీమ :- ఏమీ: కోవవడుచున్నావా? శాంతింపు: శాంతింపు:క్షత్రియునకుఁ
బ్రజ లందఱు పుత్రశబ్దవాచ్యులు. అందులకే నే ని ట్లంటిని.

ఘటో :- భీతు లగువారి కాయుధము శరణాగతి, అది చేపట్టితివి:

భీమ :-

గీ. అవుర : యెఱుగను భీతి సత్యంబుతోడు
తెలియఁగోరెద నీకడఁ దెలియఁ జెప్పు
దానికలరూపు : పయి నుచితం బెఱింగి
నడచెదను దద్దుజాగుణ్ణఁడవు భద్ర :

ఘటో :- ఇదిగో : నీకు భయ ముపదేశించుచున్నాను. ఆయుధము
పరిగ్రహింపు :

భీమ :- ఆయుధమా : పరిగ్రహించితిని.

ఘటో :- ఏదీ :

భీమ :-

కం. కనకస్తంభముతోడను

నెన యయి శాత్రవుల నిగ్రహించెడిఁ బ్రీతిం
గొని యీదక్షిణభుజ మొ
య్యన, నాకుం దగినయట్టియాయుధ మిదియే :

ఘటో :- ఇది మాత్రండ్రి భీమసేనునకుఁ దగినది.

భీమ :- ఎవఁ డాభీముఁడు ?

కం. శివుఁడో : విష్ణువా : బ్రహ్మయో :

దివిషన్నాయకుఁడో : ధర్మదేవుఁడో : గుహుఁడో :

యవు పీఠలలో నెవనికిఁ

దవు నని యుపమింప నీదుతండ్రిని భద్రా :

ఘటో :- ఎవ్వనికా : అందఱకును.

భీమ :- ఇనీ : అసత్య మిది.

ఘటో :- ఎ బైట్లా : అసత్య మనియా : ఏమీ : మాగురువుల నధిక్షేపించు
చున్నావా ? కానీ : ఈమహావృక్షమును బెకలించి, దీనితోఁ
బ్రహ్మరించెదను (పెళ్లగించి కొట్టుచున్నాఁడు) ఏమీ : దీనిచేఁ
గూడఁ జావ కున్నాఁడే! ఏమి చేయుదును ? కానీ : తెలిసినది.
ఈపర్వతశిఖరమును లాగి కొట్టెదను.

కం. విసరితి నీగిరిశిఖరం

బసువులఁ గొని యేగు నిదిగొ

భీమ :- యాగ్రహ మైనన్.

బసిదిండిని వన్యగజం

బెడఁగఁగ ధర్మము చేయ దెందును వనిలో.

ఘటో:- (ప్రహరించి) దీనిచేతను జావ కున్నాడే ! ఏమి చేయుదును;
కానీ : తోచినది.

తం. తనయుడగద: భీమున కే

ననిలునకుం బొత్తుడనుగదా: నా కెవరే

నెన గారు నియుద్ధమునం

దును బలుజతనంబుతోడఁ దొలఁగక నిలుమీ :

[ఇద్దఱు మలయుద్ధ మొనర్తురు]

ఘటో :- (భీమసేనుని బంధించి)

చం. చనఁగల వెట్లు నా దగుభుజాయుగలిం బరిపీడితుండ వై

పెనఁగుద్రధిష్ఠపాశములఁ బీడిత మౌగజమట్లు మద్భుజా

వినుతబలంబు త్రోయఁ గలవే :

భీమ :- (తనలో) ఎట్లా : పీనికీ బట్టువడితినా : ఓదుర్యోధనా : నీ
శత్రువక్ష మభివృద్ధి పడయు చున్నది. రక్షణయం దప్రమత్తుఁ
డవు కమ్ము : (ప్రకాశము గా) ఓపురుషుడా: జాగరూకుఁ
డవు కమ్ము :

ఘటో:- జాగరూకుడనే :

- (మల్లయుద్ధబంధము తొలగఁ ద్రోచి)

—బలదర్పము వీర : వీడుమీ :

కనఁబడె నీదు సార మిటు కల్గదు నాకు నియుద్ధభేదమే :

:- (తనలో) ఎట్లా : దీనిచేతను జంప వలనుగా కున్నాడే! ఏమి చేయుదును : కానీ : స్ఫురించినది. తల్లియునుగ్రహమున లభించిన మాయాపాశ మున్నది. దీనిచే నీతని బంధించి కొని పోయెదను. నీ శ్లేఱు దొరకును : ఓవర్వతమా : నీరు. ఓహో : పర్వతమునుండి నీరు ప్రవహించు చున్నది. (అచమించి మంత్రము జపించును) (ప్రకాశము గా) ఓపురుషుడా :

కం. మాయాపాశసుసంయతుఁ

జేయన్ వివకుండ వాచుఁ జిక్కెద విదిగో :

వ్యాయతరజ్జునియన్త్రిత

మా యింద్రధ్వజ మనంగ నై జాతరలన్.

[అని మాయాపాశమున బంధించును]

స :- (తనలో) ఏమీ : మాయాపాశమున బంధింపఁబడితిని : ఇప్పు డేమి చేయుదును? గోచరించినది. ఈశ్వరానుగ్రహ లబ్ధ మగు

మాయాపాశమోక్షమంత్రము నా కున్నది. దానిని జపింతును.

నీ క్లెట్లు లభించును ? కానీ : ఇట్లు చేసెదను : (ప్రకాశము గా)

ఓ బ్రాహ్మణకుమారా : నీ కమండలువునం దున్న నీ శ్రీ :

వృద్ధుడు:- ఇవిగో : నీళ్లు (నీ క్లౌసగును) (భీమసేనుడు - ఆచమించి
మంత్రము జపించును. మాయాపాశము వీడి వడును)

ఘటో :- ఏమీ : మాయాపాశము వీడి వడిపోయినదే : ఏమి చేయ
వలయును : కానీ : ఇట్లు చేసెదను. ఓపురుషుడా : పూర్వము
నీ వన్నమాట స్మృతికిఁ దెచ్చుకో :

భీమ :- నే నన్నమాటయా ? జ్ఞప్తికి వచ్చినది. పద ముండు:
[ముందు-ఘటోత్కచుడు, వాని వెనుక-భీముడు నడతురు]

వృద్ధుడు:- కుమారులారా ? ఏమి చేయుదము ? ఈ భీమసేనుఁ డీతనితో
వెళ్లుచున్నాడు :

గీ. ఉజ్జ్వల ద్ధోరరూపుని నుగ్రపీర్వ్య
నసుర నొడిచియు నతనితో నరుగు నితఁడు
త్రోయఁ జాలియు జడివానతోన వృషభ
మల్లనం దీరునడకల నరుగునటులు.

రండు : మనమును వెళ్లుదము : (అందఱును వెళ్లుదురు)

[హిడింబా మందిరము - భీమ ఘటోత్కచులు ముందు, బ్రాహ్మణా
కుటుంబము వెనుక - ప్రవేశింతురు]

ఘటో :- ఇక్కడనే యుండు ! నీవు వచ్చినట్లు మాయమ్మగారికి
విన్నవించి వచ్చెదను.

భీమ :- మంచిది. వెళ్లి రా !

ఘటో :- (లోపలికి వెళ్లి హిడింబను సమీపించి) తల్లీ ! ఘటోత్కచుఁ
డను నేను. నేను నమస్కరించు చున్నాను. ఆహారమునకు
నీ వెంతకాలము నుండియో కోరుచున్నమానిసినిఁ గొని
వచ్చినాను.

హిడింబ :- (ప్రవేశించి) నాయనా ! కలకాలము బ్రతుకుఁ ఎట్టి మనుష్యునిఁ
దీసికొనివచ్చితివి ?

ఘటో :- అమ్మా ! శబ్దముచేతనే కేవల మాతఁడు మానవుఁడు.
పరాక్రమమునఁ గాఁడు.

హిడింబ :- బ్రాహ్మణుఁడా !

ఘటో :- బ్రాహ్మణుఁడు కాఁడు.

హిడిం :- కానిచో వృద్ధుఁడా !

ఘటో :- వృద్ధుఁడు కాఁడు.

హిడిం :- బాలుఁడా ?

ఘటో:- బాలుడు కాడు ?

హిడిం :- అ డైనఁ జాతముః

[ఇద్దఱును నడుచు చున్నారు]

హిడింబ:- (చూచి) ఈమనుష్యునినా ? తీసికొని వచ్చితివి ?

[బ్రాహ్మణకుటుంబ మిప్పటికిఁ జేరవచ్చును]

ఘటో:- అమ్మా : ఈతఁ దెవరు?

హిడిం:- వెట్టివాఁడా : దైవమురా: యితఁడు.

ఘటో:- ఆఁ : ఎవరికి దైవము ?

హిడింబ:- ఎవరికా : నీకు. నాకు.

ఘటో:- అది యెట్లు ?

హిడిం:- ఇట్లు (సమీపించి) ఆర్యపుత్రా : జయము, జయము;

భీమ :- (చూచి) ఎవ రీమె : ఏమీ దేవి హిడింబయా :

గీ. రాజ్యమును గోలుపోయి దుర్గమము లైన

యడవులను జొచ్చి తిరుగాడునట్టి మాకుఁ

గరుణ మూర్తీభవించినకరణఁ దోచి

తీర్చితివి మాదు వెత లెల్ల దేవి నీవు.

అవునుగాని, ఇది యంతయు నేమి :

హిడిం :- (చెవిలో - ఏదో చెప్పి) ఆర్యపుత్రా : యిది యిట్టిది.

భీమ :- (సంతోషముతో) జాతిచేత నీవు రాక్షసివిగాని, ప్రవర్తనచేతగావు.

హిడిం :- వెట్టివాడా : నమస్కరింపురా : మీ నాయనగారికి.

ఘటో :- తండ్రీ : ధర్తరాష్ట్రవన దావాగ్ని యైన ఘటోత్కచుడు నమస్కరించు చున్నాడు, తమ యెడఁ గుమారుఁ దొనర్చిన సాహసము క్షంతవ్యము.

భీమ :- రా : రా : కుమారా : మా యెడ నీవు చూపిన పైయాత్మము మా కభిలషితము. (అలింగనము చేసికొని) ధర్తరాష్ట్రాటవీరిఁ గార్చిచ్చు కాఁగల తనయునినే నీపితరుల హృదయము లపేక్షించు చున్నవి. కుమారా : అధికబహుదపు, అధిక పరాక్రమవంతుడవు కమ్ము :

ఘటో :- అనుగ్రహింపఁబడితిని.

వృద్ధుడు :- ఇట్టిదా యిది : ఈ ఘటోత్కచుడు భీమసేనుని కుమారుడా :

భీమ :- తండ్రీ : పూజ్యుఁ డగు నీ కేశవదాసునకు నమస్కరింపు.

ఘటో :- భగవానుడా : నమస్కారము :

వృద్ధుఁడు:- వత్సా : తండ్రినిఁ బోలిన గుణకీర్తి సంపదలు గలవాఁడ వగుము.

ఘటో:- మహాభాగ్యము.

వృద్ధుఁడు:- వృక్కోదరా : మా కులము కాపాడి మీ కుల ముద్ధరించితిని, మే మిఁక వెళ్లి వచ్చెదము.

భీమ :-

కం. త్వదనుగ్రహముననేకదః

యిది యెల్లను శుభము గాఁగ ని శ్లేర్పడె న

య్యదె : మాయాశ్రమ మేఁగుడి :

పొదలుడి : విశ్రాంతి గొనుడి : పోవుడి : పిదపన్.

వృద్ధుఁడు:- మా కీజీవితప్రదానముచేతనే యాతిభ్యము నిర్వర్తిత మైనది! మేము వెళ్లెదము.

భీమ :- వెళ్లుఁడు: సకుటుంబముగా మరల మాకు దర్శన మిండు :

వృద్ధుఁడు:- మంచిది. మా కిది యవశ్యకర వ్యము:

[భార్యతో, పుత్రులతో-కేశవదాసు నిష్క్రమించును]

భీమ :- హిడింబా: యిటు రా : తండ్రి : ఘటోత్కచా : యిటు రా: పూజ్యుఁ డగు కేశవదాసు నాశ్రమద్వారపర్యంత మైనను వెంటడించి గౌరవంతము :

బ ర త వా క్య ము

గీ. నదుల కెట్టులు ప్రభవమో యదధి, యెట్లు
ప్రభవమో యాహతుల కగ్ని, ప్రభవ మెట్లు
లింగ్దియంబుల కెల్లను హృదయ, మట్లు
ప్రభువు మా కు సేండ్డుఁడు భగవానుఁ డితఁడు.

[అందఱును నిష్క్రమింతురు]

ఇ ది

హరితగోత్ర వేంకటసుబ్బమాంబా వేంకటస్వార్థపుత్ర
చిదంబరకపీండభాగినేయ సాహిత్యాలక్ష్మీ ర
పోతుకుచ్చి సుబ్రహ్మణ్యశాస్త్రి విరచిత

మ ధ్య మ వ్యా యో గ ము

సర్వము సంపూర్ణము



అచ్చ తెలుగుకోశము (అంధ్రభాషార్థవమునకు వ్యాఖ్యాన రూపమున వెలిసిన మహానిఘంటువు (మూడు భాగములు)	150-00
అంధ్రప్రదేశ్ కోశము (అంధ్రభాషార్థవమున కకారాధిక్రమముతో వెలిసిన పదకోశము)	30-00
మధురావిజయము (సంస్కృతవ్యాఖ్యతో, ఆంగ్లపీఠికతో, దేవనాగరలిపితో)	30-00
మధురావిజయము (వచనకావ్యము, శిథిల (కథా) పూరణముతో)	5-00
గంగాదేవి (సాహిత్యచరిత్రల సమ్మేలనముతోడి మొకనవల)	20-00
సుభద్రాధనంజయము (నాటకము-అశ్వరులకృతికిఁ దెలుగు)	5-00
తపతీసంవరణము (నాటకము-అశ్వరులకృతికిఁ దెలుగు)	5-00
దానపీఠుఁడు (నాటకము)	5-00
వాఙ్మయవ్యాసములు	మొదటిభాగము 30-00 రెండవభాగము 30-00
మధురకవులు (వేమనాదుల సాహితీజీవితచరిత్రలసంగ్రహము)	3-00
శ్రీశైల స్థలపురాణము (స్థాందములోని శ్రీశైలఖండమునకు అనువాదము, సర్వస్వామ్యములు శ్రీశైలదేవస్థానమువారివి)	
[కావ్యకళానిధి, శతావధాని విసుపాటి చిదంబరశాస్త్రిగారి] జీవితచరిత్ర-అవధానసాహిత్యము	25-00
ఉభయరామలింగేశ్వరస్థలపురాణము	10-00
శివలీలా తరంగిణి	[అముద్రితము] 15-00
మహాభారతము (యథాతథ మగుసంస్కృత భాతరకథతోడి వచనకావ్యము)	10-00